

Hellow Prabhat

24/12/2025

“उत्कृष्टतेचा ध्यास क्षमतांना संधी देतो” — लेफ्टनंट सई जाधव



विवेकानंद महाविद्यालयात लेफ्टनंट सई जाधव यांचा गौरवपूर्ण सत्कार

कोल्हापूर, दि. २४ (प्रतिनिधी): पांडुरंग फिरिंगे

विद्यार्थीदशेतील अभ्यासक्रमासोबत विविध स्पर्धांमध्ये सक्रिय सहभाग घेतल्यास व्यक्तिमत्त्व विकासाला दिशा मिळते आणि त्यातून करिअरसाठी संधीचे नवे दरवाजे खुलतात. मिळालेल्या संधीचे योग्य व्यवस्थापन करून बौद्धिक, भावनिक व मानसिक विकास साधता येतो. देशसेवा व समाजसेवेसाठी भारतीय सैन्यदल हे सर्वोत्तम व्यासपीठ असून राष्ट्रीय संरक्षण प्रबोधिनी (NDA), सीडीएस, टेक्निकल एन्ट्री स्कीम, जज अँड व्होकेट जनरल (JAG) आदी मार्गातून कमिशनड ऑफिसर होता येते, असे प्रेरणादायी मत लेफ्टनंट सई जाधव यांनी व्यक्त केले.

त्या श्री स्वामी विवेकानंद शिक्षण संस्था, कोल्हापूर संचलित विवेकानंद कॉलेज येथे आयोजित सत्कार समारंभात प्रमुख पाहुण्या म्हणून बोलत होत्या. लेफ्टनंट सई जाधव या सत्कारमूर्ती महाविद्यालयाच्या माजी विद्यार्थीनी आहेत.

कार्यक्रमाच्या अध्यक्षस्थानावरून बोलताना संस्थेचे कायोध्यक्ष मा. प्राचाये अभयकुमार साळुंखे म्हणाले की, विद्यार्थीदशेतील हरहुन्नरीपणाला धैर्य व संयमाची जोड दिल्यास उर्जेला सकारात्मक दिशा देता येते आणि अंतर्सिद्धी साधता येते. परमपूज्य बापूजींच्या विचारांनी प्रेरित विवेकानंद शिक्षण संस्था व विवेकानंद कॉलेज हे विद्यार्थ्यांच्या सर्वांगीण विकासाचे सर्वोत्तम व्यासपीठ आहे, यातूनच विद्यार्थ्यांनी उज्ज्वल करिअर घडवावे, असे त्यांनी आवाहन केले.

प्रास्ताविकात प्र. प्राचार्य डॉ. एस. पी. थोरात यांनी विवेकानंद शिक्षण केंद्र समाजाला ध्येयदृष्टी असलेले, मूल्याधिष्ठित विद्यार्थी घडवत असल्याचे स्पष्ट केले. पाहुण्यांचा परिचय व स्वागत परीक्षा विभागप्रमुख डॉ. जी. जे. नवाथे यांनी केले. लेफ्टनंट जितेंद्र भरगोंडा यांनी आभार मानले.

हा कार्यक्रम डॉ. श्रुती जोशी (आय.क्यू.ए.सी. प्रमुख), मेजर सुनिता भोसले, प्रबंधक श्री सचिन धनवडे यांच्या नियोजनाखाली यशस्वीरीत्या पार पडला. सूत्रसंचलन डॉ. सुप्रिया पाटील यांनी केले.

या प्रेरणादायी कार्यक्रमास प्रा. गीतांजली साळुंखे, प्राध्यापकवर्ग, मेजर संदीप जाधव परिवार, एन.सी.सी. कॅडेट्स, पालक व विद्यार्थी मोठ्या संख्येने उपस्थित होते. कार्यक्रमातून विद्यार्थ्यांमध्ये देशसेवेची भावना आणि करिअरविषयक नवी प्रेरणा निर्माण झाली

Hello Prabhat

24/12/2025

विवेकानंद महाविद्यालयात 'किसान दिन' उत्साहात साजरा



विद्यार्थी-शेतकरी थेट संवादातून देशी वाणांची जनजागृती

प्रतिनिधी : पांडुरंग फिरिंगे

ग्रामीण अर्थव्यवस्थेचा कणा असलेल्या शेतकरी वर्गाच्या प्रश्नांकडे समाजाचे लक्ष वेधत विवेकानंद महाविद्यालय, कोल्हापूर येथील वनस्पतीशास्त्र विभागाच्या वतीने माजी पंतप्रधान चौधरी चरण सिंह यांच्या जयंतीनिमित्त साजरा होणारा 'किसान दिन' कळंबा येथील शेतामध्ये उत्साहपूर्ण वातावरणात साजरा करण्यात आला. या उपक्रमात विद्यार्थ्यांनी शेतकऱ्यांशी थेट संवाद साधत आधुनिक व पारंपरिक शेतीविषयक माहितीची देवाणघेवाण केली.

माजी पंतप्रधान चौधरी चरण सिंह यांनी आपल्या कार्यकाळात शेतकरी हितासाठी घेतलेले निर्णय आजही प्रेरणादायी ठरत आहेत. त्यांच्या स्मृतिप्रीत्यर्थ साजऱ्या होणाऱ्या किसान दिनाचे औचित्य साधत महाविद्यालयाच्या वनस्पतीशास्त्र विभागाने हा सामाजिक बांधिलकी जपणारा उपक्रम राबविला.

यावेळी बी.एस्सी. भाग तीनच्या विद्यार्थ्यांनी कळंबा परिसरातील शेतकऱ्यांची प्रत्यक्ष भेट घेतली. हवामान बदलाचे परिणाम, वाढता उत्पादन खर्च, कीड-रोग नियंत्रण, पाण्याची उपलब्धता तसेच बाजारपेठेतील अडचणी यावर सखोल चर्चा झाली. विद्यार्थ्यांनी देशी वाणांचे महत्त्व, त्यांचे संवर्धन, कमी खर्चात शाश्वत उत्पादन, तसेच पर्यावरणपूरक शेती पद्धती याबाबत शेतकऱ्यांना मार्गदर्शन केले.

देशी बियाण्यांच्या वापरामुळे उत्पादन खर्च कमी होतो, जमिनीची सुपीकता टिकून राहते व आरोग्यदृष्ट्या सुरक्षित अन्ननिर्मिती शक्य होते, याबाबत शेतकरी व विद्यार्थ्यांमध्ये सकारात्मक चर्चा झाली. या संवादातून दोन्ही घटकांना अनुभवसंपन्न ज्ञानाची देवाणघेवाण झाली.

हा उपक्रम महाविद्यालयाचे प्रभारी प्राचार्य डॉ. एस. पी. थोरात व वनस्पतीशास्त्र विभागप्रमुख डॉ. भाऊराव दांगट यांच्या मार्गदर्शनाखाली आयोजित करण्यात आला. कार्यक्रम यशस्वी होण्यासाठी डॉ. अभिजीत कासारकर यांनी विशेष परिश्रम घेतले. यावेळी विभागातील विद्यार्थी-विद्यार्थिनी मोठ्या संख्येने उपस्थित होते.

शैक्षणिक अभ्यासक्रमासोबतच समाजाशी नाते दृढ करणारा हा उपक्रम विद्यार्थ्यांमध्ये शेतीविषयक जाणिवा निर्माण करणारा ठरला. भविष्यातही अशा उपक्रमांच्या माध्यमातून शेतकरी व शिक्षणसंस्था यांच्यातील नाते अधिक दृढ करण्याचा संकल्प यावेळी व्यक्त करण्यात आला.

Prabhat
24-12-2025